

## غیر مسلم رعایا کے ساتھ شیرشاہ سوری کا عدل و انصاف

از: امداد الحق بختیار قاسمی

مرکز تعلم و ادب، فریدی منزل، پروہی، مڈھوبنی، بہار

شیرشاہ سوری ایک بے مثال مسلمان بادشاہ گزرا ہے، جس کے یہاں ہمیں عدل و انصاف، مساوات و برابری، خوش اخلاقی، رعایا پروری، عالی ظرفی، مردم شناسی اور حسن سلوک کے اعلیٰ نمونے ملتے ہیں اور جس نے ملک و قوم کے لیے ایسے ایسے عظیم الشان کارہائے نمایاں انجام دیے ہیں، جن سے آج تک ہندوستانی عوام مستفید ہو رہی ہے، ایک آدھ مختلف فیہ واقعات کے علاوہ، اس کا پورا عہد حکومت بالکل بے داغ رہا ہے، اور اس کے زمانہ حکمرانی میں رعایا کو جتنا امن و سکون، فراخی و سہولت حاصل رہی ہے، کسی دوسرے بادشاہ کے عہد میں یہ نعمتیں انھیں نہیں ملی، ہندوستان پر حکمرانی محمود نے اور محمد نے بھی کی، غزنوی اور غوری نے بھی کی، تیمور اور بابر نے بھی کی؛ مگر امور سیاست کے جتنے دور دراز میدان شیرشاہ سوری نے طے کیے، ملک اور رعایا کی رفاہ میں جتنے کام اس کے دست و بازو سے ہوئے، اتنے نہ محمود کی لیاقت سے ہو سکے اور نہ محمد تغلق کی قابلیت سے، نہ تیمور کی شہرت اس کو پورا کر سکی اور نہ بابر کی سطوت و قوت اس کو کامل کر سکی، اس نے اپنے پانچ سالہ مدت حکومت میں اتنے بڑے بڑے کام کیے، جو دوسرے حکمران ہندوستان سے پچاس سال کی سلطنتوں میں بھی نہ ہو سکے۔

### مختصر تعارف

شیرشاہ سوری کا اصلی نام فرید خان تھا، ان کے والد حسن خان اور دادا ابراہیم خان تھے، یہ لوہانی پٹھان کی سوری شاخ سے تھے؛ اسی لیے انھیں ”سوری“ کہا جاتا ہے اور ان کے سلسلہ کو سلاطینِ غوریہ سے قربت تھی، ابراہیم خان سلطان لودی کے زمانہ میں ہندوستان آئے۔

شیرشاہ سوری کی ولادت ۱۴۷۳ء میں بمقام شہس رام (بہار) میں ہوئی، تحصیل علم کے

لیے جو نیپور کا سفر کیا، دو سال تک وہاں رہ کر فارسی میں مہارت حاصل کی اور کچھ عربی بھی پڑھی، نیز عروض و تاریخ کا علم بھی حاصل کیا، اور ظاہری علوم کی تحصیل کے ساتھ ساتھ باطنی کمالات کی طرف بھی توجہ کا ولولہ پیدا ہوا؛ چنانچہ جو نیپور کے علماء، فضلاء اور بزرگانِ دین کی خدمت میں برابر حاضری دیتے رہے اور ان کے فیضانِ صحبت سے بھرپور مستفیض ہوتے رہے، شیر شاہ سوری نے بہار، بنگال اور اڑیسہ سے لے کر پورے ہندوستان پر حکمرانی کی، سب سے پہلے اپنے والد حسن خان سوری کے پرگنہ شہس رام میں نائب بنائے گئے اور والد کی وفات کے بعد حاکم بھی بنے، بعد ازاں کئی بادشاہوں کے یہاں ملازمت بھی کی، جلال خان کے بعد پورے بہار کی باگ ڈور شیر شاہ سوری کے ہاتھ میں آئی اور ہمایوں کے بعد یہ اقبال مند حکمران پورے ہندوستان کا بادشاہ بن گیا، شیر شاہ سوری کی وفات ۷۲ سال کی عمر میں ۱۲ ربیع الثانی ۹۵۲ھ مطابق ۲۲ مئی ۱۵۴۵ء کو کالنجر کے قلعہ کے پاس ہوئی اور تدفین شہس رام کے اسی عالی شان مقبرہ میں ہوئی، جسے وہ اپنے لیے تعمیر کروا رہے تھے اور جس کی تکمیل ان کے بیٹے سلیم شاہ کے زمانہ حکومت میں ہوئی۔

## شیر خان کا لقب

شیر شاہ سوری کا پہلا لقب شیر خان تھا اور اس کے پس منظر میں تاریخ کی کتابوں میں ایک واقعہ ذکر کیا جاتا ہے کہ ایک مرتبہ شیر شاہ سوری بہار کے بادشاہ محمد شاہ، جس کا اصلی نام بہادر خان ہے، کے ساتھ شکار کے لیے جنگل گئے، اچانک ایک شیر سامنے آ گیا، شیر شاہ سوری فطری طور پر دلیر اور بہادر اور ہمت کے پہاڑ تھے؛ چنانچہ انھوں نے شیر کا مقابلہ کیا اور اس کی اگلی دونوں ٹانگیں پکڑ کر زمین پر ٹنچ دیا اور پھر تلوار سے اس کا سر دھڑ سے الگ کر دیا اور بادشاہ کی خدمت میں پیش کیا، بادشاہ نے اس حیرت انگیز بہادری اور شجاعت سے خوش ہو کر ”شیر خان“ کا لقب عنایت کیا۔

## شیر شاہ کا لقب

۱۵۳۲ء تا ۱۵۳۹ء کی طویل جنگ کے بعد بالآخر شیر شاہ سوری نے ہمایوں کو ہندوستان چھوڑنے پر مجبور کر دیا اور ہمایوں تمام خزانہ اور جواہرات وغیرہ لے کر لاہور چلا گیا اور ۱۵۴۰ء سے ہندوستان کا تخت شیر شاہ سوری کے لیے خالی کر گیا، شیر شاہ سوری آگرہ پہنچ کر تختِ حکمرانی پر جلوہ

افروز ہوئے اور اسی دن سے ”شیرخان سے شیرشاہ“ ہو گئے۔

## عدل و انصاف کا عجیب و غریب نمونہ

مسٹر لفنٹن نے اپنی تاریخ میں شیرشاہ سوری کی عدالت کا ایک حیرت انگیز واقعہ لکھا ہے کہ شیرشاہ کا منجھلاڑ کا عادل خان ایک دن ہاتھی پر سوار ہو کر آگرہ کی کسی گلی سے جا رہا تھا، ایک مہاجن کی عورت، جو حسین جمیل اور خوبصورت تھی، اپنے آنگن میں نہا رہی تھی، اس کے گھر کی چہار دیواری نیچی تھی؛ اسی لیے عادل خان جو ہاتھی پر سوار تھا اس کی نظر اس عورت کے جسم پر پڑ گئی، وہ اسے دیکھنے لگا اور پان کا ایک بیڑہ بھی اس کی طرف پھینکا اور اس کو اپنی طرف متوجہ کرنا چاہا، وہ عورت پارسا اور باجیا تھی، ایک نامحرم کے بے پردگی کی حالت میں دیکھ لینے کو برداشت نہ کر سکی اور خودکشی کرنے لگی، اس کے اعزہ و اقارب اور شوہر نے بڑی مشکل سے اسے خودکشی سے روکا۔

اور اس کا شوہر پان کا وہ بیڑہ لے کر شیرشاہ سوری کے دربار میں حاضر ہوا، جہاں وہ عوام کی شکایتیں سن رہے تھے، اس نے اپنی عزت و ناموس کی درد بھری روداد شیرشاہ سوری کے گوش گزار کی، اس واقعہ کو سن کر شیرشاہ سوری بہت رنجیدہ ہوئے، دیر تک افسوس کرتے رہے، پھر حکم دیا کہ یہ مہاجن اسی ہاتھی پر سوار ہو کر عادل خان کے گھر آئے اور عادل کی بیوی اسی طرح برہنہ کر کے اس کے سامنے لائی جائے اور یہ مہاجن اس کی طرف بھی پان کا بیڑہ پھینکے۔

ایسا انصاف جو اپنے دل پر پتھر رکھ کر اپنے ہی خلاف اور اپنے گھر کی عزت و ناموس کی پرواہ کیے بغیر دیا گیا ہو، شاید ہی کہیں ہمیں ملے؛ چنانچہ یہ حکم سن کر پورا دربار کانپ اٹھا، امراء اور اراکین سلطنت نے عادل خان کے ناموس کی حفاظت کے لیے سفارش کی؛ مگر شیرشاہ سوری نے پوری متانت کے ساتھ جواب دیا کہ میں ایسے موقع پر کسی کی سفارش قبول کرنا ہرگز نہیں چاہتا؛ میری نگاہ میں میری اولاد اور رعایا دونوں مساوی ہیں، میری اولاد ایسی گھٹیا حرکت کرے اور میں اس کے ساتھ رواداری کروں، یہ مجھ سے نہیں ہو سکتا۔

اس مہاجن نے جب عدل و انصاف کا یہ فیصلہ سنا اور ایسا عدل، جو اس کے حاشیہ خیال میں بھی نہیں آ سکتا تھا، تو وہ شیرشاہ سوری کے قدموں میں پڑ گیا اور اس نے خود عاجزی اور اصرار کے ساتھ درخواست کی کہ یہ حکم نافذ نہ کیا جائے میں اپنے دعوے سے دست بردار ہوتا ہوں۔

## مساوات اور رعایا پروری کی بہترین مثال

شیرشاہ سوری نے رعایا کی سہولت کے لیے بہت سے رفاہی کام کروائے ہیں، ان میں کئی ایک کارنامے انتہائی عظیم ہیں، انھیں میں سے ایک طویل ترین دو پختہ سڑکیں ہیں، جن میں سے ایک آگرہ سے لے کر مانڈو (علاقہ مدراس) تک جاتی ہے، جو ساڑھے چار سو کوس لمبی ہے اور دوسری پنجاب (کے قلعہ جدید رہتاس) سے لے کر ستارگاؤں (بنگال) تک جاتی ہے اور یہ سڑک پندرہ سو (1500) میل طویل ہے۔

اور اس میں خاص بات یہ ہے کہ شیرشاہ سوری نے ان سڑکوں کی دونوں جانب دو طرفہ سایہ دار درخت لگوائے اور ان کے پھل مسافروں کے لیے وقف تھے، نیز ان دونوں سڑکوں پر ہر تین کوس پر سرائے پختہ بنوائیں اور ان میں دو باورچی خانے بنوائے، ایک مسلمانوں کے لیے اور ایک ہندوؤں کے لیے اور عام حکم دیا کہ بلا خیالِ مذہب ہر مسافر کی مہمان نوازی سرکاری خزانہ سے کی جائے اور ہر سرائے میں جان و مال کی حفاظت کے پیش نظر پولس کا انتظام کیا گیا، اسی طرح ہر سرائے کے دروازے پر ایک نقارہ تھا اور بادشاہ کی طرف سے حکم تھا کہ جس وقت ہم کھانا کھانے بیٹھیں، اسی وقت تمام مسافروں کے لیے کھانا لگا دیا جائے اور آگرہ سے بنگال تک تمام نغارے ایک دوسرے کی آواز سن کر بجائے جائیں؛ تاکہ معلوم ہو جائے ہم تنہا ہندوستان کے ایوان شاہی سے محظوظ نہیں ہو رہے ہیں؛ بلکہ ہمارے ساتھ ہماری پر دیسی اور غریب رعایا بھی خدا کی عنایت کردہ نعمت میں شریک ہے۔ (تاریخ جدید صوبہ اُڑیسہ و بہار، مرتبہ: سید اولاد حیدر فوق بلگرامی کو اتھ مقامی، مطبع اکبری بودی کٹڑہ، پٹنہ، تاریخ طبع ۱۹۱۵ء)

